

افغانستان آزاد – آزاد افغانستان

AA-AA

چو کشور نباشد تن من مباد
همه سر به سر تن به کشتن دهیم

بدین بوم و بر زنده یک تن مباد
از آن به که کشور به دشمن دهیم

www.afgazad.com

afgazad@gmail.com

Historical	تاریخی
------------	--------

لیکوال: سید محمد فضل الله بخاري

ژباړن: زاهد خلیلي

۱۵ نومبر ۲۰۱۴

لومړی نړیواله جګړه

(د انساني تاریخ د لومړی وحشي جګړې له عبرته ډک تاریخ)

۸

صنعتي انقلاب او د نوي والي سره د خینو خلکو مخالفت

د نولسمې پېړۍ په پېل کې د نړۍ په زیاتو قومونو کې د صنعتي انقلاب اغېزې لیدل کېدې، په دې وخت د اروپا زیات مفکرین او پوهان د پخواني سیاسي، اقتصادي، ټولنیز، جغرافیایي، قومي او فوځي نظام پر ځای د نوي نظام سره اشنا شوي وه؛ خو اوس هم داسې کسان موجود ول، چې نه یې غوښتل خپل پخواني روایات او نظامونه پریرېدې، هغوی شاهي نظام غوښته او په همغه نظام کې د پرمختګ او نوي والي غوښتونکي ول، هغوی د نوي پارلماني نظام سره مخالفت ښوده.

بلخوا د نوي والي غوښتونکو ډله د اروپا په سترو ادارو باندې واکمنه شوې وه، تر دې چې د انگلستان او فرانسې سیاسي مشران هم د شاهي او پارلماني نظام په اړه غږیدل او د دواړو ادارو واکونه یې سره ویشلي وه، په دې ډول نه بشپړ شاهي نظام موجود وه او نه هم بشپړ جمهوري پارلماني نظام، د اروپا په زیاتو هیوادونو کې فساد رامنځته شوی وه او وسله وال کوښښونه پېل شوي وه.

د کارل مارکس نظريې زیات ملاتړ ترلاسه کړی وه، مارکسیستانو خپلې اتحادیې جوړې کړې وه او په دې ډول یې کوښښونه کول، د واک د ترلاسه کولو لپاره یې د زیات جدیت څخه کار اخیسته، هره فابریکه، کمپنۍ، مارکیټ، ځمکه او هر څه د حکومت ملکیت شمېرل کېدل، انسان ته د انسان په نظر نه کتل کېدل، بلکې د یوه ماشین په سترګه ورته کتل کېدل، چې د نه د ملکیت خاونده وه او نه هم د شخصي ژوند، بس دوه وخته ډوډۍ او د ځان پټولو لپاره یې د کالیو حق درلوده.

د نوي پارلماني نظام غوښتونکي په دې ډاریدل، چې کوم بل نظام یې مخې ته ونه دریرې او غوښتل یې، چې باید خپل هیوادونه یې ددې نظام نه ښه گټه پورته کړي او نور هیوادونه باید ددې هیوادونو د نظام تقلید وکړي، بلخوا د شاهي نظام غوښتونکي خلک په دې لگیا وه، چې دغه نظام په څه ډول ښه کړي او کوښښ یې کاوه، چې نور هیوادونه هم همدغه نظام په خپلو هیوادونو کې پلي کړي.

په دې جگړه کې د اروپا څو هیوادونه او قومونه شریک وه، هر هیواد د بل هم نظره هیواد نه ملاتړ کاوه، حالات تر دې اندازې خراب شوي وه، چې د پخواني نظام پر ضد ډېر پاڅونونه شوي وه، د ځینو پاچاهانو سیاسي وژني هم رامنځته شوې وې او ځینې نور یې تبعید کړي وه.

په دې حالاتو کې یو خوا په انگلستان او فرانسه کې جمهوري نظامونه واکمن وه او صنعتي پرمختګ پر مخ روان وه، بلخوا په جرمني کې پخوانی شاهي نظام واکمن وه؛ خو ددې نظام په درلودلو سره یې هم په کسب، صنعت او اقتصاد کې ښه پرمختګ کړی وه، چې دا کار د انگلستان او فرانسي لپاره یو ډول چلینج وه او کیدای شوی، چې جرمني د نړۍ مشري په لاس کې اخیستې وای.

دې حالاتو ټول جمهوري نظامونه په ویره کې اچولي ول او د هرې ممکنې لارې نه یې غوښتل، چې د جرمني د پرمختګ مخه ونیسي، هغوی غوښتل، چې په جرمني کې پخوانی شاهي نظام له منځه یوسي.

د نویو سیمو د نیولو پر سر رقابت

د اتلسمې پیړۍ په پای کې اروپایي هیوادونو د مختلفو بهانو په رامنځته کولو سره د اسیا او افریقا په هیوادونو باندې یرغلونه پیل کړ، د هغه هیوادونو حکومتونه یې د سوداګرۍ په واسطه ډېر اغېزمن کړي وه، د امریکا او استرالیا په براعظم یې هم ولکه درلوده، د نولسمې پیړۍ په پیل اروپایي هیوادونو ښې ډېرې مستعمرې درلودې.

اروپایي هیوادونه د خپلو کوچنیو هیوادونو څخه بهر وتل او د بهرنۍ نړۍ د نیولو په هڅه کې ول، هلته یې خپل خلک ځای پر ځای کول او د اوسیدو په صورت کې یې د هغه ځای ټوله اقتصادي ګټه لاسته راوړه، هغوی د ګټې د لاسته راوړلو لپاره د سلطنت او کنترول غوښتونکي ول، د نولسمې پیړۍ په پای کې تقریباً ټولو اروپایي هیوادونو د اروپا څخه بهر مستعمرې درلودې.

دا د اروپایي قومونو د عروج پیړۍ وه، داسې قوم چې په اروپا کې بیخي بې اغېزې او بې ارزښته وه، اسیایي او افریقایي هیوادونه یې د خپل تسلط لاندې راوستل، انگلستان، فرانسي، جرمني، پرتګال، بلیجیم او نورو هیوادونه استعمار کړي وه، انگلستان، فرانسه، جرمني او پرتګال داسې هیوادونه ول، چې په یوه وخت کې یې څو هیوادونه نیولي و.

دا د پراختیا غوښتنې فکر په چټکۍ سره زیاتیده، څرنگه چې هر اروپایي هیواد غوښتل، مستعمرې ولري؛ نو دوی په خپلو کې ښې اړیکې نه درلودې، د اروپا دننه چې اړیکې هر څنګه وې؛ خو د اروپا بهر یې د خپلو ګټو لپاره جګړې ته هم وردانګل، فرانسي د انگلستان نه سر ټکاوه او د انگلستان د ځواک د پای ته رسیدو هیله یې درلوده، انگلستان د فرانسي د مستعمرو د محدودولو کوښښ کاوه.

د جرمني لومړی وزیر بسمارک د پراختیا غوښتنې هیله نه درلود؛ خو قیصر دویم ویلیم یې خوبونه لیدل او ددې خوب د پوره کولو لپاره هر ډول قربانۍ ته چمتو وه، بسمارک یې په ۱۸۹۰ ز کال کې له دندې ګوښه کړ او ویلیم د خپلو خوبونو په بشپړولو پیل وکړ.

په دې کار سره جرمني په هغو هیوادو سخت په قهر شو، چې د جرمني قوم د غوښتنو په لار کې یې خنډ رامنځته کاوه، جرمني قوم شاوخوا ډېر دښمنان درلودل، چانسلسر وویل، چې هر هیواد به ځاري او هیچا ته به زیان نه رسیري. په دې وخت کې اروپایي هیوادونو د مستعمرو د زیاتولو خوبونه لیدل، چې کمزوري هیوادونه به یې لاندې کول، ځواکمن هیوادونه یې دې ته نه پرېښودل، چې د هغوی پر ضد څه ووايي؛ ځکه اروپایانو غوښتل، چې په هر کمزوري هیواد باندې سلطه ولري، هر هیواد د بل هیواد نه شکایت کاوه، په نویو ځمکو سره د استعماري هیوادونو اقتصاد ته زیاته ګټه رسیده.

دويمه برخه

د جگړې احوال

د ۱۹۱۴ ز کال د جگړې حالات

۱۹۱۴ ز کال د نړۍ په تاريخ کې د تباهي او وړاني د پيل کال دی، د اروپا قومونه چې په دغه وخت کې د نورو قومونو څخه پرمختللي وه، په نويو او ويجاړوونکو وسلو باندې سمبال وه، د ويني توپولو لپاره يو پيل په کار وه، چې دغه پيل د ۱۹۱۴ ز کال د جون په ۲۸ رامنځته شو، په دې وخت کې د استريا-هنګري د سلطنت وليعهد ارک ډيوک فرينز فرديناند او ميرمن يې صوفيه د سراجيو په سيمه کې د سربيايي قوم پرستو لخوا ووژل شول، قاتل شخص د يوې ترورستي ډلې سره اړيکه درلوده، چې ددغې ډلې نوم بليک هند (Black Hand) وه.

د سربيا او استريا-هنګري اړيکې د پخوا څخه خرابې وې، سربيا د روسيې په اشاره د استريا-هنګري په داخلي چارو کې لاس وهنه کوله، همدې روسانو د سربيا د ترورستي ډلې په واسطه د استريا-هنګري وليعهد او ميرمن يې ووژل، په همدې وخت کې استريا-هنګري د سربيا په ځينو سيمو باندې ولکه هم درلوده، چې ددې پيښې په پايله کې لومړی نړيواله جگړه پيل شوه.

د اتحادي سياست په پايله کې اروپا په دوه ډلو ويشل شوې وه، يو خوا د انگلستان، روسيې او فرانسې په شان ځواکمن هيوادونه او بلخوا جرمني، استريا-هنګري او ترکيې قرار درلود، ددې سترو دولتونو په منځ کې کوچني هيوادونه هم د جگړې څخه په امان نه شو پاتې کېدای، د ځينو هيوادونو جغرافيايي موقعيت داسې وه، چې په جگړه کې داخل شول؛ خو ځينې داسې هيوادونه ول، چې د گټو په خاطر يې جگړه پيل کړه.

د سربيا او روسيې تر منځ دفاعي تړون موجود وه، چې ددې تړون له مخې د جگړې پر وخت به روسيه د سربيا ملاتړ کوي، بلخوا استريا-هنګري او جرمني د درې گوني تړون غړي وه، د درې گوني تړون له مخې د يوه هيواد سره په جگړه کې به بل هيواد مرسته کوي، انگلستان هم د بيلجيم سره يو پخوانی تړون درلود، چې بيلجيم يې طرفي غوره کړې او انگلستان يې د هر ډول مرستې ژمنه کړې وه، يو تړون د انگلستان، روسيې او فرانسې تر منځ هم موجود وه، چې د جگړې پر وخت به د يو بل سره مرسته کوي.

د انگلستان او فرانسې مشرانو د جگړې لپاره يو پلان جوړ کړی وه، ددې پلان مطابق بايد داسې حالات رامنځته شي، چې د استريا-هنګري يا هم جرمني فوځونه په کوم هيواد حمله وکړي او انگلستان، روسيې او فرانسې ته ددې چانس په لاس ورشي، چې دوی په جرمني حمله وکړي، جرمني د متحدو هيوادونو ځواکمن دښمن وه؛ خو استريا-هنګري کمزوری وه.

د سربيا او استريا-هنګري دې (د قتل) مسئلې نړيوال رنگ خپل کړ او پلان جوړوونکو دغه دواړه هيوادونه په خپل پلان کې شامل کړل، سربيا د روسيې په ملاتړ د استريا-هنګري وليعهد او ميرمن ووژل، ددې قتل پرې د سربيا په حکومت باندې واچول شوه؛ ځکه هغه ترورستي ډله د سربيا د حکومت د ملاتړ څخه برخمنه وه.

د استريا-هنګري حکومت د سربيا ددې کار د انگيزې څخه خبر وه، پاچا فرينز جوزف د روسيې، انگلستان او فرانسې د فکر او پلان څخه خبر وه، هغه د سربيا سره د جگړې د پيل څخه دمخه د جگړې په اغېزو باندې فکر کړی وه، هغه پوهيده، چې جرمني به د استريا-هنګري څخه ملاتړ کوي.

د ۱۹۱۴ ز کال د جولايي په ۵ د فرينز جوزف سفير د قيصر دويم ويليم سره کتنه وکړه، دويم ويليم استريا د خپل ملاتړ نه خبره کړه او د روسيې د حملې په مقابل کې يې په جگړه کې د شريکيدو ملاتړ ور بنکاره کړ، د جولايي په

۷ د استریا-هنګري د وزیرانو مجلس د سربیا څخه وغوښتل، باید د استریا افسرانو ته اجازه ورکړل شي، چې ددې قتل په اړه څیړنې وکړي او په ثابتولو سره باید قاتلینو ته سزا ورکړل شي.

په ۱۵ جولای کې د فرانسې ولسمشر او لومړی وزیر په روسیه کې ول، د جولای په ۲۳ د استریا حکومت سربیا ته التیام ورکړ او ۴۸ ساعت وخت یې ورکړ، چې باید د استریا ټولې غوښتنې ومني، ګڼه جګړې ته دې چمتو شي، سربیا د روسیې په ملاتړ خپل کوچني فوځ ته حرکت ورکړ، التیام د جولای په ۲۵ پای ته ورسیده.

په دې ځای کې به د جرمني او متحدینو د جګړې پلانونه تر مطالعې لاندې ونیسو، تر څو وروسته د جګړې په حالاتو باندې په ښه ډول پوه شو.

د جګړې پلانونه

کله، چې حالات خراب شول، نو جګړې ته لیاو هیوادونو د یو بل خلاف د جګړې لپاره پلانونه جوړ کړل، په پلانونو کې تر ټولو مهم هغه یې د شیلفن پلان وه، ایلفر ډوان شیلفن د جرمني پخوانی فوځي مشر وه، چې په ۱۹۰۵ ز کال کې تقاعد شوی وه، شیلفن د داسې طبیعت خاوند وه، چې غوښتل یې خپل دښمن باید نیست او نابود کړي، دده پلان د لومړي نړیوالې جګړې تر ټولو بريالی پلان وه او په لومړي سر د جرمني د بریا لامل هم همدا پلان وه.

د شیلفن پلان

جنرال شیلفن په دې نظر وه، چې فرانسه به د خپلو سیمو د ترلاسه کولو لپاره حتماً په جرمني باندې حمله کوي او فرانسه به ددې کار لپاره د الزاس او لورن په سرحدونو کې خپل فوځ هم ځای پر ځای کوي، په دې حالت کې به جرمني د بیلجیم له لارې د فرانسې دفاعي حالت کمزوری کوي او په کمزورو برخو مزیز او ډونکرک باندې به حمله کوي او د پاریس د نیولو کوښښ به کوي.

ددې موخې لپاره یې فوځ په ښه ډول ترتیب کړی وه، د راسته خوا فوځ د قوي کولو لپاره یې ډېر کوښښ کړی وه، هلته یې لومړی او دویم فوځ ځای پر ځای کړی وه، دغه فوځ به د بیلجیم او نیدرلینډ له لارې په فرانسه حمله کوي، د الزاس او لورن نه د دفاع لپاره یې پنځم او شپږم فوځ چمتو کړی وه، ددې فوځ موخه دا وه، چې فرانسوي فوځ د ځان سره بوخت وساتي، تر څو لومړي او دویم فوځ ته ددې موقع په لاس ورشي، چې د دښمن د فوځ د مرستې لاره بندې کړي.

په دې وخت کې به پنځم او شپږم فوځ چټکې حملې کوي او مخکې به ځي، ددې فوځ(شاته) ملاتړی فوځ یې د هغوی د مرستې لپاره چمتو کړی وه، په دې ډول ددې پلان مطابق به د فرانسې ټول فوځ محاصره شي.

په دې پلان کې د جرمني ټوله توجه د فرانسې خواته وه، د روسیې څخه د دفاع لپاره یې چندان ځواکمن فوځ نه وه ټاکلی او ددې کار وجه دا وه، چې هغه وخت روسیه په اقتصادي او فوځي لحاظ دومره قوي نه وه.

دا پلان په ۱۹۰۵ ز کال کې جوړ شوی وه، په همدې کال جنرال شیلفن تقاعد اخیستی وه، پر ځای یې جنرال هیلموټ وان مولټک ټاکل شوی وه، په لومړیو کې مولټک هم دا پلان خوښ کړی وه؛ خو وروسته د نړیوالو حالاتو په بدلیدو سره په دې پلان کې د تغیر اړتیا ولیدل شوه؛ ځکه یو خوا په ۱۹۰۵ ز کال کې روسیې د جاپان نه ماته خورلې وه او په خپلو فوځي اصلاحاتو کې مصروفه وه، دویم دا چې د جرمني د سرحد سره نږدې د ډبرو د سکرو کانونه او د راهین لینډ صنعتي ښارګوټي موجود وه، چې دښمن ته ددې پریښودل، یو احمقانه کار ګڼل کېده.

شيلفن په ۱۹۱۲ ز کال کې په دې پلان کې د تغير خبره وکړه او ويې ويل، چې په ختيزه جبهه کې د بيلفورټ د سمندر د سرحد پورې بايد فوځ ځای پر ځای کړای شي او په يوه وخت کې يې د ختيزې او لويديزې جبهې د بني او کينې برخې د فوځ په ځواکمنولو باندې ټينگار کاوه، مولټک د شيلفن په پلان کې ځينې تغيرات راوستل. د شيلفن د پلان اصلي کار دا وه، چې بني بازو دې قوي کړای شي؛ خو د جگړې په دوران کې مولټک د کين بازو د قوي کولو کوښښ کاوه، تر څو جرمني په يوه وخت کې په دوه جبهو کې بریا تر لاسه کړي.

۱۷ شمېره پلان

بلخوا فرانسې او نورو متحدينو هم پلانونه جوړ کړي ول؛ خو د دوی په پلانونو کې هغه پخوالی او بشپړوالی نه وه، کوم چې د شيلفن په پلان کې موجود وه، په ۱۹۱۱ ز کال کې د فرانسې او انگلستان تر منځ نږدې اړيکې موجودې وې او دا پريکړه شوې وه، چې خپل فوځونه به د جرمني د مقابلې لپاره د فرانسې بني اړخ ته ليري، تر څو هلته جگړه وکړي، د ۱۸۷۰-۷۱ ز کال په جگړه کې فرانسې خپلې سيمې له لاسه ورکړې وې، چې د هغه د لاسته راوړلو لپاره يې زيات کوښښ کاوه، هغوی ډير په جذبې کې وه او فوځي مشرانو يې هم د جذبې په اساس پلانونه جوړول. په ۱۹۱۱ ز کال کې ۱۶ شمېره پلان د الزاس او لورن د نيولو لپاره جوړ شوی وه، جنرال اگسټن ايډيورډ ۱۶ شمېره پلان د فرانسې لپاره زيان رسوونکی باله، هغه په دې عقیده وه، چې جرمني به د الزاس او لورن پر ځای د بيلجيم له لارې په فرانسه باندې حمله کوي، هغه وړانديز کړی وه، چې د بيلجيم له لارې د جرمني د حملې نه د ځان ساتلو لپاره په کار ده، چې د بيلجيم په سرحد باندې فوځ واچول شي او د حملې پر وخت جرمنيانو ته ماته ورکړي. ددې پلان د پلي کولو لپاره فرانسې خپل ټول فوځ بيا منظم کړ، بلخوا ددې پلان د پلي کولو لپاره فرانسې بايد د بيلجيم بې پريتوب د پښو لاندې کړی وای، جنرال گسټن دغه پلان رد کړ او جنرال جوزف جوزف يې د فوځ د ستر جنرال په توگه وټاکه، چې وروسته مارشال شو.

جنرال جوزف يو نا بشپړه او غير واضحه پلان وړاندې کړ، په دې پلان کې هغه سيمې په نښه شوې وې، چې د دښمن لخوا پرې د حملې امکان وه، دې پلان ته يې د ۱۷ شمېرې نوم ورکړ، ددې پلان مطابق جرمنيان به د الزاس او لورن لخوا په فرانسې باندې حمله کوي، په دې پلان کې د جرمني لخوا د بيلجيم له لارې حمله کول هم په نظر کې نيول شوي وه.

ددې پلان مطابق د فرانسې لومړی، دويم، دريم او پنځم فوځ به د بني څخه کين خوا ته د الزاس او لورن په سيمه کې د جرمني د حملې لپاره چمتو وي، د څلورم فوځ به په کينه خوا کې د جرمني سره مقابله کوي او د پنځم فوځ ځای به نيسي، پنځم فوځ به د بيلجيم له لارې د رانوتي جرمني سره جگړه کوي او د کين لوري به د جرمني فوځ د پرمختگ مخه نيسي، څلورم فوځ ته لارښوونه شوې وه، د دريم فوځ بني خوا ته د الزاس او لورن په سيمه کې دې د جرمني فوځ سره جگړه وکړي.

په دې پلان کې انگليسي فوځ ته کوم ځای نه وه ورکړل شوی؛ خو د فرانسوي پنځم فوځ کين طرف ته په سرحد کې يو ځای پريښودل شوی وه، چې هلته انگليسي فوځ د جرمنيانو مقابله وکړي، په دې ډول فرانسوي او انگليسي ځواکونو غوښتل، چې دواړه فوځونه يو قوي حمله وکړي؛ خو د فوځ شمېر او وخت يې ټاکلی نه وه؛ ځکه نو دا يو ناکام پلان وه، فرانسوي فوځ هغه څه وکړل، د کومو چې په شيلفن پلان کې يې وړاندوينه شوې وه.

ځمکنی او بحري حملی

د جولای په ۲۸ استریا-هنګري سربیا ته د جګړې اعلان وکړ، په دا بله ورځ روسیې د خپل پلان له مخې خپلو فوځونو ته په استریا باندې د حملې حکم وکړ، په ۳۱ تاریخ جرمني د روسیې څخه د فوځونو د ودرولو غوښتنه وکړه؛ خو روسیې یې غوښتنه رد کړه، چې په ځواب کې یې د ۱۹۱۴ ز کال د اګست په لومړۍ نیټه جرمني د روسیې پر ضد د جګړې اعلان وکړ او د روسیې د ملګري فرانسې نه یې وغوښتل، چې باید مداخله ونکړي؛ خو د فرانسې د بهرنیو چارو وزیر دغه غوښتنه رد کړه او خپلو فوځونو ته یې د حرکت حکم وکړ.

په همدې ورځو کې د جرمني او عثماني ترکیې ترمنځ یو پټ تړون لاسلیک شوی وه، په تړون کې راغلي وه، چې دواړه به د یوه بل سره فوځي مرسته کوي، ایټالیا چې د درې گوني اتحاد غړې وه، ځان یې بی طرفه اعلان کړ.

د اګست په ۲ جرمني بیلجیم ته وویل، چې د فرانسوي فوځونو د حملې لپاره چمتو شي، ددې کار لپاره باید جرمني خپل فوځ بیلجیم ته داخل کړي او بیلجیم ته یې وویل، چې بی طرفي به یې وساتل شي، که د بیلجیم فوځ ورانې وکړ؛ نو دا به حمله وګڼل شي، چې د ۱۲ ساعتو التیماتم یې ورکړی وه.

په ۳ اګست بیلجیم د جرمني غوښتنه رد کړه، په همدې ورځ جرمني د فرانسې پر ضد د جګړې اعلان وکړ، په بله ورځ د جرمني فوځ د بریننا په شان بیلجیم ته ننوت، د بلیجیم پاچا د بی طرفی لاسلیکونه ټولو خواوو ته ښکاره کړل او د مرستې غوښتنه یې وکړه، په دې سره انګلستان جرمني ته التیماتم ورکړ، چې خپل فوځ باید بلیجیم نه وباسي، د التیماتم وخت نیمه شپه پای ته ورسید؛ خو د جرمني لخوا انګلستان ته ځواب ورنکړل شو، د اګست په پنځمه انګلستان د جرمني او استریا-هنګري پر ضد د جګړې اعلان وکړ، بلخوا مونتي نیګرو هم د استریا پر ضد جګړه اعلان کړه.

په همدې ورځ جرمني د بلیجیم په کلاګانو باندې حمله وکړه او د ۱۶ اګست پورې یې ټولې کلاګانې ونیولې، په ۶ اګست باندې د استریا فوځ د روسیې سره جګړه اعلان کړه او سربیا د جرمني پر ضد د جګړې اعلان وکړ، د اګست په ۹۷ د انګلستان فوځ فرانسې ته ورسید او د اګست په ۹ مونتي نیګرو د جرمني سره د جګړې اعلان وکړ.

د اګست په ۱۰ استریا د روسیې د لاس لاندې سیمې پولینډ باندې حمله وکړه، د اګست په ۱۱ او ۱۲ فرانسې او انګلستان د استریا پر ضد د جګړې اعلان وکړ، په دې ډول لومړی نړیواله جګړه د ۱۹۱۴ څخه تر ۱۹۱۸ ز کال پورې روانه وه او هر وخت د جګړې وخت وه، په مختلفو جبهو کې جګړې کیدې، چې ځینو جبهو یې ډېر شهرت موندلی دی.

لوېدیځه جبهه

جرمني دوو خواته جګړه کوله، په لوېدیځ کې فرانسوي، انګلیسي او بیلجیمي فوځونه او خیتڅ ته روسیې دیوهیکل فوځ په ختیځې پروسیا(جرمني) باندې حمله کوله، په لوېدیځه جبهه کې په جګړو باندې د ښه پوهیدلو لپاره باید ختیځه، لویدیځه او د استریا-هنګري جنوبي جبهې جلا جلا مطالعه کړو، تر څو په بشپړ ډول د جګړې په نقشه باندې پوه شو.

سرحدی جګړې

د اګست په ۵ جرمني فوځونو په بیلجیم باندې حمله کړې وه، د بیلجیم لږ فوځ په کلاګانو کې د جرمني د سیلابي فوځ سره په جګړه وه، د جرمني لومړي او دویم فوځ د بیلجیم کلاګانې یوه په بلې پسې نیولې، د بیلجیم پاچا البرت خپل فوځ

په دوه برخو ویشلی وه، یوه برخه یې د کلاگانو د دفاع لپاره او بله برخه یې د په کلاگانو کې د جرمني لپاره د خنډ اچولو په موخه ګمارلې وه.

په لیج او نیمور کې د بیلجیم فوځ په میرانه جګړه کوله؛ خو د جرمني د لومړي او دویم فوځ سره تخنیکي وسائل او پرمختللي توپونه موجود وه.

اوس د جرمني په مخ کې یوازې د بیلجیم ساتونکي فوځ خنډ وه، جرمني فوځ خپل حرکت کابو نه شو کرای او د بیلجیمي فوځ لخوا د مقابلي سره مخ شو، جرمني فوځ په بشپړ ډول د حرکت کولو نه مخکې حمله پیل کړه؛ ځکه نو فوځ یې بریا وروسته تر لاسه کړه، په لیج او نیمور کې دوی ۱۱ ورځې جګړه وکړه، جرمني فوځ د اګست په ۱۶ دغه سیمې ونیولې.

اوس د بیلجیم ګشت کونکي فوځ مقابلې کوله، چې څو ورځې یې د جرمني فوځ ته ستونزه جوړه کړې وه؛ خو د جرمني د بریښنا په شان چټک فوځ په مخکې د بیلجیم کمزوري فوځ ډېره مقابلې ونکړه او پای د اګست په ۲۰ جرمني فوځ د فرانسي پولې ته ورسید.

د لورن په سیمه کې جګړه

د فرانسي فوځ د الزاس او لورن په سیمه د ۱۷ شمېرې د پلان مطابق خپل فوځ ځای پر ځای کړی وه، د اګست په ۷ د فرانسي لومړي فوځ په الزاس باندې حمله وکړه او په دا بله ورځ یې په خپله ولکه کې راووست، په دې سره د فرانسي فوځ ډېر خوشحاله شو؛ خو خوشحالي هغه پای ته ورسیده، چې د اګست په ۹ جرمني فوځ په یوه حمله کې د فرانسي ټول فوځ د الزاس نه وویست او خپل لومړني ځای ته یې ورسوه.

دې کوچنی ماتې جنرال جوفر ار کر، چې خپل پلان بیا د سره جوړ کړي، جوفر د فرانسي د اووم فوځ مشر اګست لري او پر ځای یې تقاعد شوی جنرال پاول وټاکه، ددې د مرستې لپاره د الزاس فوځ ته امر وکړ، چې دده د شاته ښي خواته دې ورسره په حرکت کې وي.

د ۱۷ شمېره پلان تفصیل د اګست په ۸ تاریخ باندې برسیره شول، کوم چې جنرال جوفر لخوا جوړ شوی وه، ددې پلان مطابق د فرانسي لومړی او دویم فوځ به د الزاس او لورن په شمال لويديځ کې جګړه کوي، دغه فوځ ته ساربرګ نیسي او جرمني فوځ ته سټریس برگ سیمې ته په شا تمبوي.

جنرال جوسياس وان هیرفګن په الزاس او لورن کې د جرمني د شپږم فوځ مشر وه، د اووم فوځ مشر د شهزاده روبرټ په لاس کې وه؛ خو اصلي مشري یې د جنرال کونارډ کرافټ وان ډیلمن سره وه.

د جرمنیانو د پلان له مخې شپږم او اووم فوځ به د فرانسي د فوځ سره جګړه کوي او فرانسوي فوځ به کومور هینګ، ساربرګ او د دوسکس غره ایزې سیمې ته په شا کوي، چې دلته به پرې په یوه ځل حمله کوي، فرانسوي فوځ به محاصره کوي او وژني به یې، هغه څه چې جرمنیانو غوښتل فرانسوي فوځ همغسې وکړل او فرانسوي فوځ ته دروند ځاني او مالي زیان واوښت.

د ۱۴ اګست نه دیکخوا د فرانسي دویم او دریم فوځ قوي جګړه پیل کړه، په څلور ورځینې جګړه، جرمني فوځ چې قوي توپونه ورسره وه، د فرانسویانو لخوا په شا کړل شو، فرانسویان په دې جګړه کې خپل سرحد ته ورسیدل، فرانسوي جنرالان د جرمني د قوي حملې څخه په ویره کې ول؛ خو په دې ډاډه ول، چې کولای شي، جرمني فوځ ته قوي ځواب ورکړي.

د اګست په ۲۰ د جرمني لخوا یوه قوي ځوابي حمله وشوه، فرانسوي فوځ یې په شا کړ او خپل لومړني ځای ته یې ورسوه، فرانسوي فوځ د پنځو نورو ورځو لپاره د جګړې نه لاس واخیست.

جرمني جنرال ډيپلمسن د فوځ د مشر نه غوښتنه وکړه، چې د شيلفن پلان برعکس دي هغه ته اجازه ورکړل، چې د نينسي په سيمه کې په فرانسوي فوځ باندې حمله وکړي، تر څو ټول له منځه يوسي، جنرال ډيپلمسن د فوځ مشر مولټک ته ويلي ول، چې فرانسوي فوځ ډېر کمزوری شوی او کيدای شي په يوه حمله کې ټول له منځه ولاړ شي او دا د هغوی د له منځه وړلو لپاره يو ښه چانس دی.

د فوځ مشر مولټک د حملې اجازه ورکړه، د جرمني اووم او اتم فوځ د نينسي په طرف روان شو؛ خو د فرانسوي فوځ يې مقابله وکړه، د جرمني فوځ ته ځاني او مالي زيان ورسيد، جرمني فوځ خپل فوځ ته امر وکړ، چې د بني اړخ ځينې فوځ ته کينې خوا ته راشي، چې په دې سره يې په شمال کې فوځ کمزوری شو، دا کار يې د شيلفن پلان پر ضد وه او جرمني ونه شو کړای، چې ددې پلان نه په درست ډول گټه ترلاسه کړي.

جرمني فوځ ډيره لږه گټه وکړه، د لږ وخت لپاره بريالي وه؛ خو خپله موخه يې ترلاسه نکړه، په الزاس او لورن کې يې ماته وخوره، د جنرال ډيپلمسن په غوښتنه د فوځ مشر جنرال مولټک يوه ستره تاريخي غلطي وکړه، په دې کار سره جرمني ونه توانيده، چې پاریس ونيسي.

د اربينيس جگړه

د جنرال جوفر د پلان مطابق د فرانسوي د لومړي او دويم فوځ لخوا په لورن د حملې په دوران کې بايد دريم، څلورم او پنځم فوځ د شمال خواته مخکې ولاړ شي، دغه د جنرال فوش پلان وه.

د پنځم فوځ مشر جنرال چارلس په دې پوهيده، چې جرمني فوځ ډېر او ځواکمن دی، چې په درست ډول يې روزنه هم ترلاسه کړې ده، هغه غوښتل، چې د ميوز د سيند ر شمال او جنوب له لاري بيلجيم ته د داخلېدونکي جرمني فوځ مخه دي ونيول شي.

د اگست په ۱۵ جرمني فوځ د دينټ په سيمه يوه قوي حمله وکړه، په دې وخت جنرال جوفر د جنرال چارلس خبره ومنله، هغه يې د ميوز او سيمبر د سيمو مينځ ته وليږه، د څلورم فوځ کين اړخ يې متحرک کړ، هلته پنځم فوځ له مخکې څخه موجود وه.

د لورن د سترې خونړۍ جگړې دوه ورځې وروسته د اگست په ۲۲ په ځنگلونو کې دا جگړه رامنځته شوه، د فرانسوي فوځ فوځ حملې کولې، په دې سره فرانسوي فوځ ته زيات ځاني او مالي زيان هم ورسیده، د جگړې په دريمه ورځ د جرمني فوځ د يوې قوي حملې په پايله فرانسوي په شا وتمبول شو او خپل لومړني ځای ته يې وليږه.

په دا بله ورځ يې د لورن نوی جوړ شوی فوځ هم له منځه يوړ، په دې سره د جرمني په فوځي قرار گاه کې د فرانسوي په ماته خوشحالي ښکاره شوه، اوس د جرمني فوځي مشرانو داسې احساسوله، چې کولای شي، پاریس ونيسي.

د سيمبر جگړه

د جنرال جوفر په امر د فرانسوي پنځم فوځ د ميوز او سيمبر په سيمه کې گشت گاوه، جنرال چارلس د خپلې اصلي موخه په اړه غلط پوه شوی وه، هغه ته ويل شوي وه، چې په سيمبر او خيتڅ کې د ميوز په سيمه کې به د جرمني د فوځ سره جگړه کوي؛ خو د اگست د ۲۱ پورې جنرال چارلس د جرمني فوځ ځای نه وه موندلی، هغه هيڅ حرکت ونکړ.

د جرمني دويم فوځ د جنرال کارل وان بولو په مشرۍ د ميوز او سيمبر په طرف مخکې روان وه، هلته د جنرال چارلس په مشرۍ فرانسوي فوځ موجود وه، په همدې ورځ جرمني فوځ د سيمبر سيمې ته ورسيد، چې د پنځم فرانسوي فوځ سره يې جگړه پيل کړه.

ټوله شپه خونړۍ جگړه روانه وه، په پای کې جرمني فوځ د سیمبر د سیند په جنوب کې خپلې پښې ټینګې کړې، اوس نو جرمني فوځ د جنرال میکس وان هوسین په مشرۍ د دریم فوځ د راتګ انتظار کاوه، بلخوا د فرانسې د پنځم فوځ جنرالانو په جرمني فوځ باندې د حملې خبرې کولې، چې جنرال چارلس پری هیڅ تبصره ونکړه.

د اګست په ۲۳ جرمني فوځ د فرانسې پنځم فوځ په شا وتمبوه او زیات ځاني او مالي زیان یې ورواړه، جنرال کارل وان بولو داسې احساس کړه، چې د نورې مرستې د رارسیدو پرته کولای شي، چې فرانسوي فوځ مات کړي، د همدې ورځې په ماښام یې په فرانسوي فوځ باندې حمله وکړه او هغه یې د جنوب خوا څو کیلومتره لرې شا تګ ته اړ کړ.

د بیلجیم فوځ د نیمور سیمه پرېښوده او د فرانسې د پنځم فوځ شاته یې پناه واخیسته، بلخوا کله چې د جرمني فوځ په جنوب کې د میوز او سیمبر منځنۍ سیمې ته د حملې لپاره ورسیدل؛ نو هلته یې د فرانسې پنځم فوځ پیدانکړ.

دې جګړې ته کله نا کله د چارلیروېي یا نیمور جګړه هم وایي، په دې جګړه کې هم د جرمني فوځ د نورو جګړو په شان بریا ترلاسه کړه، د فرانسې فوځ په بشپړ ډول ختم نه شو؛ خو زیات مالي او ځاني زیان ورواوبنت.

جرمني ونه شو کولای، چې ستره بریا ترلاسه کړي او وجه یې په پلان کې یوه ستره غلطي وه، جرمني خپل دویم او دریم فوځ همداسې پرېښود، جنرال بولو چې د پروسیا د یوې ستړې کورنۍ غړی وه، د جرمني د سترو چارواکو لخوا یې ملاتړ کیده.

جنرال بولو د خپلې بریا لپاره دویم او دریم فوځ راوغوښته، په داسې حال کې چې دریم فوځ د هغه د لاس لاندې نه وه، د لومړي او دریم فوځ په موجودیت کې به هغه دویم فوځ د خپلې ساتنې لپاره راغوښته، په دې ډول جرمني فوځ ونه شو کولای، هغه بریا چې د فرانسې د فوځ پر ضد یې غوښته، په بشپړ ډول لاسته راوړي.

د مونز، لاکیتا او گونز جګړې

انګلیسي فوځ د اګست په ۱۴ د فرانسې سرحد ته رسیدلی وه، هغوی د چمتو والي لپاره ډېر وخت درلود، د جنرال فرینچ په مشرۍ ۷۰۰۰۰ فوځ د لاکیتا سیمې ته رارسیدلی وه، دوی غوښتل، چې د جرمني خاورې ته داخل شي او د هغوی مخه ډب کړي.

بلخوا جرمني جنرال مولتک هم خپل فوځ ته خبر ورکړی وه، چې انګلیسي فوځ د لیل په سیمه کې موجود دی.

جنرال جان فرینچ ته ویل شوي وه، چې د فرانسوي فوځ سره باید ښه مرسته وکړي او خپل پلانونه د فرانسوي فوځ د مشرانو سره شریک کړي، هغه د جنرال جوفر او جنرال چارلس سره ولیدل.

د اګست په ۲۲ انګلیسي فوځ د مونز په سیمه کې تم شول، د انګلیسي او فرانسوي پنځم فوځ تر منځ ډېر واټن موجود وه، د جرمني د لومړي فوځ مشر جنرال کلارک وه او په چټکۍ سره د مونز په خوا روان وه، د اګست په ۲۳ د انګلیسي او جرمني فوځونو تر منځ جګړه رامنځته شوه، چې انګلیسانو د جرمني فوځ د حملو ځواب په ښه ډول سره ورکاوه.

په ځینو سیمو کې جرمني فوځ انګلیسي فوځ په شا وتمبوه، بلخوا کله چې فرانسوي فوځ د انګلیسي فوځ دا حالت ولیده؛ نو جنرال چارلس خپل فوځ ته د شاته تګ امر وکړ، انګلیسي فوځ دا کار خوښ نه کړ، چې په دې سره د انګلستان د جنگ وزیر خپل فوځ د مارن سیمې ته ولیره.

پورتنۍ جګړو ته سرحدي جګړې هم وایي، په دې جګړه د فرانسې درې لکه فوځ ووژل شو، د فرانسې فوځ په هر ځای کې شا تګ ته اړ کړای شو؛ خو ددې سره هم فرانسوي جنرال هنري ایم برتي لاتب په خپلې بریا باندې یقین درلود، هغوی د ماتې خورلو نه وروسته د جرمني په پلان باندې پوه شول.

د اگست په ۲۷ مولټک خپل فوځ ته نوې لارښوونې وکړې، فوځ يې مخکې تگ ته چمتو کړ، چې فرانسې د پنځم فوځ ور سره مخ شو، چې د جرمني فوځ سره يې سخته جگړه وکړه.

د لاکيټا په سيمه کې انگليسي فوځ د ډير سخت حالت سره مخ شو، په همدې وخت کې د انگليسي فوځ مشرانو د فرانسوي جنرال جوفر نه د مرستې غوښتنه وکړه، ورته يې وويل، چې مور په ډېر بد حالت کې يو او د بشپړې تباهي په لور روان يو، هغوی ته يې وويل، چې د جرمني په فوځ باندې حمله وکړي، تر څو د فوځ مخه يې زموږ نه واوړي او فرانسوي فوځ سره په جگړه شي.

جنرال جوفر همداسې وکړل، د جرمني په لومړي فوځ باندې يې په جنوب کې د حملې امر وکړ، د جنرال چارلس فوځ د مخکې څخه دوه برابره قوي شوی وه او د جرمني فوځ سره يې جگړه کوله.

فرانسوي فوځ ته ويل شوي وه، چې په جگړه کې د انگليسي فوځ سره مرسته وکړي؛ خو انگليسي فوځ يې دا کار ونه مانه، چې فرانسوي فوځ په دې کار سره د انگليسي فوځ نه سخت خفه شول.

وروسته په جگړه کې د فرانسې فوځ لږ څه کاميابي لاسته راوړه؛ خو جنوب خوا ته د پنځم فوځ حمله يې په بشپړ ډول ناکامه شوې وه، شمال کې يې د جرمني د مخکې تگ مخه نيولې وه.

نوربیا